

# ፪ይ ሰንበት ዘክረምት ዘደመና

ሓምለ 4 2013 ዓ.ም.(7/11/2021)

መዝሙር፡ ይሰጠዎ ወይሰምዎ ጸሎቶ ለኩሉ ዘሰኣሎ እግዚአ ለሰንበት አምላክ ምሕረት... ጎይታ ሰንበትን አምላኽ ምሕረትን ኣብ ዓዓመቱ ክረምቲ ይኸፍት ደመናታት ከአ ቃሉ ይሰምዑ ንኹሉ ዝለመኖ ይህቡ፤ ጸሎቱ ኸአ ይሰምዎ።

ንባባት፡ ሮሜ 8፡18-23፤ ፩ጴጥ 3፡1-7፤ ግ.ሓ. 14፡8-19፤ ማቴ 13፡1-23።

ምስባክ፡ አርዎዮ ለትለሚሃ ወአስምሮ ለማዕረራ፤ ወበነጠብጣብከ ትበቁል ተፈሚሃ። ንነግሕታታ ተስትዮ ንድንኩላታ ትምድምዶ፤ ብዝናም ተለምልማ፤ ንብቅላ ትባርኹ። መዝ. 65፡10።

ኣብ ፪ይ ሰንበት ዘክረምቲ እዋናት ክረምቲ ብፍሉይ ምልክትን ቃላትን ኣብ አምላኽ ዘቕርብናን ክንሰምዎ ዕድል ዝህበና ነገራት እና ጠቕሰ ተኸፊልቲ ጸግኡ ክንከውን የዘኸኸረና። ደመና ኣብ ቅዱስ መጽሓፍ ምልክት ህላዌ አምላኽ እዩ ዝገልጽ። ሙሴ ኣብ ደብረ ሲና ምስ አምላኽ ክሃረብ እንከሎ ደመና ነቲ እምባ ከሊልዎ ነሩ። እስራኤላውያን ኣብ ጉዕዞ ምድረ በዳ ደመና የጽልሎም ነበረ። ኤልሳዕ ምልክት ደመና ምስ ረአየ አምላኽ ንህዝቡ ከም ዝረድኦም ተረድኦ፤ ኢየሱስ ኣብ ደብረ ታቦት ብደመና ተኸሊሉ ተራእዮ። ኣብ ጊዜ ጥምቀቱ ካብ ደመና ቃል ተሰምዑ፤ ኣብ ዕርገቱ ደመና ካብአም ፈልይዎ... ነዚ ክንሓስብ እንከሎና ደመና ንህላዌ አምላኽ ዘዘኸኸር እዩ። ምልክት ተስፋን ሕይወትን እዩ። ደመና ካብ ብርቱዕ ፀሓይ የጽልለና ዝናም ሂቡ ንጽምኢ ኣብ ምርዋይን ጠለትን ከም ዝቕየር ይገብር ስለዚ ደምና ምልክት ተሓድሶን ምልክት ሓዲስ ሕይወትን እዩ። ንመንፈሳዊ ኣስተንትኖና እምብኣር ምስቲ ወቕታዊ ኩነታት ኣተሓሕዝና ክነዕምቕ እሞ ኣብ ዝበለጸ ርክብ ምስ አምላኽ ክንኣቱ ዝሕግዘና ፍሉይ እዋን ኢና ዘሎና።

ኣብ ናይ ሎሚ ወንጌል ማቴዎስ ምስቲ ኣብ ሉቃስ 8 ብዛዕባ ዘርእን ዘራእንን ዝዛረብ ዝመሳሰል እዩ። ማቴዎስ ከም ሉቃስ ነቲ ምሳሌን ትርጉሙን ይነግረና። ነዚ ምሳሌ ሰሚዕና ክነፍሪ ክንቅየር ዝነግረና ፍሉይ ምሳሌ እዩ። እዚ ምሳሌ ንቀዳሞት ክርስትያን ነቲ ዝሰምዕዎ ቃል አምላኽ ከፍርዮሉ ጠቕምዎም እዩ። ምስማዕ ጥራሕ እኹል ኣይኮነን ንዘማዕካዮ ኣብ ግብርን ኣብ ፍረን ኣብጸሕካ ምኽኣል የድሊ።

እዚ ናይ ማቴዎስ ወንጌል ምስቲ ኣብ ነቢይ ኢሳያስ 55፡10-11 ዘሎ ብብዙሕ ይመሳሰል። ኣብ ክልቲኡ አምላኽ ካብቲ ምሉእ ጸግኡ ምሳና ክካፈል ከም ዝደሊ ንርኢ፤ ቦቲ ንሕና እንገብሮ ተስፋ ኣይቆርጽን ኩሉ ጊዜ ጸግኡን በረከቱን ከየቋረጸ ይዕድለና፤ ኣብ ንስሓን ዕርቅን ኩሉ ጊዜ ይዕድመና፤ ክንምለሶ ልኡኻቱ ሰዲዱ ይነግረና። ኣብ ናይ ተፈጥሮ ነገራት እንተ ተዓዘብና አምላኽ ፈጣርን መጋብን ከምዝኾነ ቦቲ ናይ ዝናምን በረድን ምውራድ ተመሲሉ ንረኽቦ። ዝናምን በረድን ካብ ሰማይ ይወርድ እሞ ንምድሪ የስትያ ከም እትበቅልን ከም እትፈርን ከአ ይገብራ፤ ዘርኢ ንዘራኢ ምግብ ንተቐላቢ ከም እትህብ ከይገበራ ንድኅሪት ኣይምለስን፤ ከምኡ ኸአ ጸጋ አምላኽ ንኣና ኣብኡ ከይመለሰ ደው ኣይብልን። ኣብቲ ናይ ወንጌል ምሳሌ እቲ ዘርኢ ብዙሕ ጊዜ ኣብ ጽቡቕ ዘይኮነ መሬት ይወድቕ ግን ገለ ኸአ ኣብ ጽቡቕ መረት ወዲቐ ከምቲ ዝግባእ ፈርዩ። ነዚ ብዝመሳሰል ኢሳያስ ከምዚ እናበለ ይገልጻ እቲ ኻብ ኣፈይ ዚወጽእ ቃላይ ነቲ ኣነ ዝደለዮ ኼስልጥ ኣብቲ ኣነ ዝልእኮ ጉዳይ ኬቕንዕ እዩ ምበር ብኸንቱ ናባይ ኣይክምለስን እዩ (ኢሳ 55፡11) ይብል።

እዚ ቃል ነቶም ኣብ ስብከተ ወንጌል ወፊርም እሞ ቅልጡፍ ዓወት ዘይረኽቡ ግሉጽ መልእኽቲ እዩ። ቃል ኣምላኽ ክንዘርእ ክነፍልጦ ክነብሮ ከሎና ካልኣት እንተ ረኣዩና ከየፍረየ ከምዘይተርፍ ባዕሉ ነጊሩና ኣሎ። ኣብዚ ናይ ማቴ ወንጌል ዝተፈላለየ ምሳሌታት ገሩ ብዛዕባ መንግስቲ ኣምላኽ ይገልጻልና። ኣብ ኩሉ ምሳሌታት ብዝተፈላለየ መገዲ መንግስቲ ኣምላኽ ወላ እኳ ንእሽቶን ድኽም ዝበለ መልክዕ ኣብ መጀመርያ ይሃልዎ እምበር ከምቲ ኣብ ሓደ ግራት ተሓቢኡ ዘሎ ጸጋ ወይ ሃብቲ ወይ ክቡር ኣልማዝ እያ። ሓንሳብ ምስ ተረኽበት ወይ ምስ ተፈልጠት ንኹሉ ዘልኣም ሓዲጎም ክፍላን ኣባላታን ይኹኑ።

**ቃል ኣምላኽ ኣበይ ንረኽቦ?**

ኣብ ምሉእ ቅዱስ መጽሓፍ እንተ ረኣና ቃል ኣምላኽ ንስለ ዘረባ ዝዘረብ ቃል ጥራሕ ኣይኮነን። ግብሪ ዝሓትት፣ ዝፈጥር፣ ሕይወት ዝህብ ቃል እዩ። ከምቲ ሕይወት ዝህብ ዘርኢ እዩ። ኣበይ እና ክንረኽቦ እንኽእል እዚ ቃል ኢልና እንተ ሓተትና፣ ሓቀኛ መልሱ ናይ ብሓቂ ድለት ሃልይና ብልቢ እንደልዮ እንተ ኾና ኣብ ኩሉ መዓልታዊ ሕይወትናን ተመክሮናን ብዘይ ምቁራጽ ክንረኽቦ ንኽእል ኢና። ኣብ ሓጎስ ዘልኣ ይኹን ኣብ ዘየሓጎስ ኣብ ዓወት ዘልኣ ይኹን ዓወት ዘይብሉ፣ ኣብ ስቓይ ዘልኣ ይኹን ደስታ ዘልኣ ኣብ ኩሉ መልእኽቲ ቃል ኣምላኽ ክንሰምዕ ንኽእል ኢና።

ብርግጽ ሓደ ርግጻኛን ፍሉይ ቦታን ኣሎ ቃል ኣምላኽ ብምልኡን ብንጽርን ክንረኽቦ እንኽእለሉ ንሱ ኽኣ ኣብ ኢየሱስ ክርስቶስ ጥራሕ እዩ። ቅ. ዮውሓንስ ኢየሱስ ቃል ኣምላኽ እዩ ይብሉና። ዝኾነ ኢየሱስ ዝብሎ፣ ኩሉ ኢየሱስ ዝገበሮ ብኡ ኣቢሉ ኣምላኽ ምሳና ዝተራኸበሉ እዩ። ዘስተምሃሮ ጥራሕ ዘይኮነ ምሉእ ሕይወቱ ካብቲ ሕቡእ ሕይወቱ ኣብ ናዝሬት ኣብ ኩሉ ስብከቱን ኣብ መወዳእታ ሞቱን ትንሣኤኡን ኣብ ኩሉ ኢየሱስ ቃል ኣምላኽ ነሩ ኣሎ ምእንታና ድሕሪ ሕጂ እውን ክህሉ እዩ።

**ኣብ ሕማቕ መድሪ ዝወደቐ ዘርኢ፡**

ኣብቲ ምሳሌ መብዝሕትኡ ካብቲ ቃል ኣብ ሕማቕ መሬት ወዲቑ። ብዙሓት ክሰምዕዎ ወይ ክቕበልዎ ኣብዮም፣ (ኣብ ወንጌል ብዙሕ ብዛዕባ ምስማዕ ምእባይን ዑረትን ይዛረብ)። ወላ እቶም ናይ ቀረባ ኣርድእቱ እውን ኣብ መጀመርያ እቲ ዝድለ መረት ክቕርቡ ኣይከኣሉን። ሕይወት ኢየሱስን ተልእኮኡን ብዘሕዝን ኣገባብን ብዘጥሂ ክሳራን ዝውድእ ኮይኑ ተራእዩ ኩሉ ምስማዑን ምቕባሉን ኣብዩ። ግን ከምቲ ኣብ ዮሐ 12:24 ዘሎ ፍረ ስርናይ ኣብ ምድሪ ወዲቐ እንተ ዘይሞተት በይና እያ እትነብር፣ እንተ ሞተት ግና ብዙሕ ፍረ ኽም እትፈሪ ብሓቂ እብለኩም ኣሎኹ ዝበሎ ቃል ኣምላኽ ኣብ ልቢ ኩላትና ሱር ክህልዎ ክሓልፎ ዘለዎ መገዲ ወይ ኣገባብ ኣለዎ። ከምቲ ንእሽቶይ ዘርኢ ኣድሪ፣ ከምቲ ንእሽቶይ መባኹዕቲ ኣብ ሓደ ብሑቕ ካብ ዝነኣሰ ኣብ ዝዓበየ እሞ ዝርእ ለውጢ ዘምጽእ ከምኡ ኽኣ፣ እቲ ዘርኢ፣ እቲ ቃል ኣምላኽ ክዓብን ኣብ ኩሉ ክበጽሕን ንኹሉ ዝጓነፍ ጸገማት ክሓልፍ ኣልኣ።

እቲ ኻብ ኣፈይ ዚወጽእ ቃለይ ነቲ ኣነ ዝደልዮ ጌስልጥ፣ ኣብቲ ኣነ ዝልእኮ ጉዳይ ኬቕንዕ እዩ እምበር ብኸንቱ ናባይ ኣይኪምለስን እዩ (ኢሳ 55:11) ዝበሎ ከምቲ ምስ ኢየሱስ ከምኡ ሎሚ ምሳና ክንዝክሮ ዘሎና መደብ ኣምላኽ ክባኸን ዘይኮነ መንግስቲ ኣምላኽ ክቕውም እዩ። እዝኒ ዘለዎ ኩሉ ክሰምዕ ኣለዎ።

**ስለምንታይ ብምሳሌ ገሩ ይዛረቦም ነሩ?**

ኢየሱስ አብዚ ምሳሌ አርድእቱ ስለምንታይ ብምሳሌ ከም ዝዛረብ ምስ ሓተትዎ ኣብ ዝህቦ መልሲ ንሱ ነቶም ናቱ ዝቐበልዎ አርድእቱ ጥራሕ ክርድእዎ እቶም ካልኣት ምስማዕ ዝኣበይዎ ክነጽጎም ኢሉ ዘቐረቦ አይኮነን። አብዚ ምሳሌ ሓደ ድልዱል መራኸቢ ብዝያዳ ክርድእዎ ኢሉ ዝመሃዞ እዩ። ካብ ኢሳያስ 42: 19-20 ዘሎ እናጠቐስ እና ረአዩ አይርእዩን እናሰምዑ እውን አየስተውዕሉን እዮም እሞ ስለዚ እየ ብምስላ ዝዛረቦም ዘሎኹ ኢልዎም። ስለምንታይ ንኢየሱስ ምስማዕ ኣብዮም ስለምንታይ ሎሚ ሰባት ንቤተ ክርስትያን ንልኡኻት አምላኽ ምቕባል ይኣብዩ ኣብ ዝብል ሕቶ ክንኣቱ ይደፍኣና ስለምንታይ ነገራት ከምቲ አምላኽ ዝደልዮ ዘይከውን? ሰባት ምስማዕ ምቕባል ዝኣብዩ ደናቕር ኮይኖም አይኮኑን። ንኸፍኣት ንኃጢአት ንኹሉ ንቃል አምላኽ ክሰምዑ ዝኣብዩ ዘለዉ ስለ ዘይደለዩ ጥራሕ እዩ። ልዎም ንአምላኽ ክንዲ ዝኸፍቱ ንኸልእ ናይ አምላኽ ዘይ ኮነ ነገራት ቀዳምነት ሂሶም ስለ ዝነብሩ እዮም። ክርእዩ እንተ ዝኸእሉ፣ ክሰምዑ እንተ ዝኸእሉ እታ ቀዳመይቲ ነገር ምተነስሑ፣ መገዶም ቀልጢፎም ምቕየሩ፣ እንተ ኹን እቲ መጨረሻታ ኸገብርዎ ዝደልዩ ነገር እንተሎ እዚ እዩ። ከም አብሃህላ ቅ. ማቴዎስ እዚ ብቐጥታ ነቶም ንቃል ኢየሱስ ኣብቲ እሞን ምስማዕ ዝኣበዩ እዩ ዘሰምዕ፣ እንተ ኹን ንኹሎም ብዝተፈላለዩ ምክንያት ብፍርሒ ይኹን ብኸፍኣት ብድንቁርና ይኹን ብአፍልጦ ንቃል አምላኽ ንልኡኻት አምላኽ ከይሰምዑ ኢሎም እዝኖም ዝዓጽው እውን የሰምዕ እዩ።

ኢየሱስ ነርድእቱን ንኹሎም ንቃሉ ዝሰምዑ ኣቱም አዕንቲኹም ዝርእዩ ኣዛንኩም እውን ዝሰምዓ ብጹኣት ኢኹም፣ ብዙሓት ነብያትን ቅድመኹም ዝነበሩ ነዚ ንሰኹም እትርእይዎ ክርእዩ ተመነዩ ግን አይረአዩን ነዚ ንሰኹም እትሰምዕዎ ክሰምዑ ሃረር በሉ አይሰምዑን ንሰኻትኩም ግን ዕዉታት ኢኹም ይብሎም። ኣብዚ እታ ቀንዲ ቃል ምስማዕ እትብል እያ። እዛ ምስማዕ እትብል ኣብ ቅ. መጽሓፍ ብተደጋጋሚ እትጥቀስ ቃል እያ፣ ኣብ ውሽጣ አርባዕተ ነገራት ከአ ክተሰምዕ ትኸእል።

- ብምሉእን ብዘይ ቅድመ ኩነትን ምስማዕ። (ንጹሓት ልቢ ንእግዚአብሔር ክርእይዎ እዮም እሞ ብጹኣን እዮም)። ክትሰምዕ ፍቓደኛ ኮንካ ምቕራብ፣ ኣብ ልብኻ ኣብ ሓሳብካ ብዘይ ዝኹን ነገር ብገርህን ቅኑዕን መንፈስ ክትሰምዕ ምሉእ ድላይ ምርአይ።
- ንዘሰማዕካዮ ተረዲእካ ምክኣል። ምስማዕ ጥራሕ እኹል አይኮነን ነቲ ዝብሃል ብምሉኡ ተረዲእካ ኣብ ሕይወትካ ኣብ ግብሪ ክተውዕሎ ምሉእ አፍልጦን ሓበረታን ምሓዝ።
- ንዘሰማዕካዮ ምቕባልን ከምቲ ዝሰማዕካዮ ተረዲእካ ምፍጻሙን። ንዘሰምዕካዮ ተረዲእካ ምቕባሉ ኣብ ፍርሒ ወይ ኣብ ካልእ ዝተመርኮሰ ዘይኮነስ ኣብ ምሉእ አፍልጦን ምስማዕን ዝተመስረት።
- ነዚ ሰሚዕካ ዝተቐበልካዮ ኣብ ጠባይካን ሕይወትካን ገሊጽካ ምክኣል። ነቲ ዝሰማዕካዮ ናትካ ገርካ ምክኣል። ኣብ ሕይወትካ አወሃሂድካ ምክኣል።

ሰባት ክሰምዑ ይኸእሉ እዮም ግን ብዘይምርዳእ፣ ገለ ኸአ ክርድእዎ ይኸእሉ እዮም ግን አይቅበልዎን ኣብ ግብሪ አየውዕልዎን። እዞም ዝጠቐስናዮም አርባዕተ ነገራት ንምስማዕ ብዝርኢ ንሓደ ክንሳሕ ክምለስን ክሓውን ዝደሊ ሰብ ቀንዲ አድለይቲ እዮም።

**ዝተፈላለዩ መልሲ፡**

ነዛ ምሳሌ ብምቕጻል እንተ ተኸታተልና ኣብ ሳልሳይ ክፍሊ ትርጉምን ምትርጓምን ትወስደና፣ ንሱ ከአ ዝተፈላለዩ አሰማምዓ ማለት ገለ ካብቲ ዘርኢ ኣብ መገዲ ይወድቕ። ኣብዚ እቲ ዘርኢ ሱር ክሰድድ ስለ ዘይክእል ሰባት ስለ ዝረግጹ ክዓቢ አይክእልን እዩ። እዚ አምሳል እቶም

አእዛኖምን አዕንቶም ክቕበል ዘይክእሉ እዩ። ኣብ ግዕዞ ሕይወቶም ብዝተፈላለዩ ምኽንያት እቲ ኣብ ልዕም ዝዝራእ ቃል ኣምላኽ ብኻልእ ተረጊጹ ይጠፍእ።

ገለ ካብቲ ዘርኢ ኸኣ ኣብ ከውሒ ወዲቑ ይብለና እዚ እውን ሱር ሰዲዱ ክግቢ ስለ ዘይክእለ ቀልጢፉ ሓሪሩ ይብለና። ፀሓይን ሃሩርን ስለ ዝበርትዖ ብታሕቲ ከውሒ ስለ ዝኾነ ሱር ክሰድድ ስለ ዘይክእለ ቀልጢፉ ሓሪሩ። እዚ ኣምሳል እቶም ክርስትያን ድሕሪ ጥምቀት ወይ ድሕሪ ሓደ መንፈሳዊ ትምህርቲ ወይ ሱባኤ፣ ቅዳሴ፣ ስብከት ቀልጢፎም ኣብ ኣምላኽ ክምለሱ ዝውስኑ እንተ ኾነ ንእሽቶይ ፈተናን ተጽዕኖን ምስ ገጠሞም መገዶም ዝቕይሩ እዩ ዘስምዕ። ኣብቶም ቀዳሞት ክርስትያን እዚ ነቶም ብዓቢ ምህንግይን ድለትን ክርስያን ዝኾኑ እንተ ኾነ ስደትን ወርደትን ምስ መጽሓም ንክርስትና ዝሓደጉ እዩ ዘስምዕ።

**አነ ሎሚ ነዚ ምሳሌ እንታይ ምኾነ መልሰይ?**

ገለ ካብቲ ዘርኢ ኣብ ጽቡቕ መሬተ ወዲቑ እንተ ኾነ ምስ ዓበዩ ጻህያይ በዚሕዎ ከምኡ ምስ ዓበዩ ኣብ ትሕቲ ጽላል ስለ ዝነበረ ከምቲ ዝድለ ክፈሪ ኣይክኣልን። እዚ ኸኣ ኣምሳል እቶም ንክርስትያናዊ እምነቶም ኣብ መነባብርኦም ኣብ ዓለም ከም ኩነታቱ ክኸዱ ዝደልዩ እዮም። እና ክጥዕሞም ጥዑያት ክርስትያን ክኾኑ ይደልዩ እንተ ኾነ ኩሉ ጊዜ ኣብ ሰንኮፍ እዮም ውልዕ ጥፍእ እናበሉ ይነበሩ። እንተ ኾነ ክልተ ጎይቶት ክነገልግል ኣይክኣልን እዩ። ንዓለምን ኣምላኽን ክነገልግል ኣይንኽእልን ኢና። ልብና ኣብ ክልተ ተመቐሉ ክነብር ኣይክኣልን እዩ። ምናልባት ብዙሓት ካባና ኣብዚ ክፍሊ ኢና እንርከብ። በዚ ምኽንያት ኩሉ ስራሕ ቤተ ክርስትያን ኣብ ህንጻት መንግስቲ ኣምላኽ ዝሒሉ ከምቲ ዝድለ ክኸውን ኣይንርእዮን።

ኣብ መወዳእታ ገለ ካብቲ ዘርኢ ኣብ ጽቡቕ መሬት ወዲቑ ጽቡቕ ፍረ ሂቡ እዚ ኸኣ ኣምሳል እቶም ንቃል ኣምላኽ ሰሚዖም ተረዲኦም ኣብ ግብረ ኣብ ሕይወቶም ዘውዕልዎ እዩ። ኩልና ኣብዚ ክንርከብ እዩ እቲ ዝድለ። ብርግጽ ኣብ ጉዕዞ ሕይወትና ዝተፈላለዩ ዘሰክፍን ዘፍርሕ ነገራት ንርኢ ንኸውን ኢና እንተ ኾነ እቲ ዘገድስ ኣነ ከም ግለሰብ ንቃል ኣምላኽ ክፍሪ እኣቢ ከይህሉ ምስትውዓል የድልየኒ፣ ንኣምላኽ ዘፍሪ ባይታ ኣብ ልብይ ከጠጥሕ ፍቓደኛ ዘይኮንኩ ከይከውን ሕልናይ ክርኢ የድልየኒ። መደብ ኣምላኽ ከምዘለዎ እንከሎ እንተ ረኣናዮ ከምዝዕወት ንኣምን ኢና እንተ ኾነ ናይ እቲ መደብ ኣባል ክኸውን ኣብ ናተይ ውሳኔ እዩ ዝምስረት። ኣነ ሕራይ ወይ እምቢ ወይ እውን ኣብዚ እዋን ስንድው ኣይ ኮንኩንኩን ክብል ናተይ ውሳኔ እዩ። እንተ ኾነ ከምቶም ኩሎም ኣብ ጊዜ ኢየሱስ ምስግዑ ዝኣበዩ ኣነ ውን ከምኡም እቲ ኩሉ ኣብ ኣምላኽ ምስተመለስና እንረኽቦ ጸጋ ኣብዩ ብዘይ ፍረን ኣብ ኣምላኽ ከይተመለስኩ እነብር ከይህሉ ርእሰይ ክርኢ የድልየኒ። ኣብ ጉዕዞ ሕይወተይ ነቲ ቃል ኣምላኽ ኣብ ሕይወተይ ዘምጽኦ ናይ ምሕዋይ ጸጋ ከምኡ ሓርነትን ነጻነትን ዘልብስ ዕድል ኣብዩ ኣብ መገዲ ጸጋም ከይህሉ ምርኣይ የድልየኒ።

ሎሚ እምብኣር ኣምላኽ ንነፍሲ ወከፍና ኣብቲ ንሱ ዝህበና ጸጋ ኣፍረይቲ ኮና ክንርከብ እሞ እቲ ዝድለ ምህርቲ ክንሓፍስ ከምዝደሊ ይነግረና ኣሎ። ክተፍሪ ጸዕሪ ጸሎት ትዕግስቲ ኩሉ የድሊ፣ ካብ ሰማይ ዝወረደ ኣይ ኮነን ናትና ክንጻወቶ ዘሎና ተራ ኣልኦ ስለዚ ኣብ ቅድሚ ኣምላኽ ቆምና ንልምና ከምቲ ዝሃብካኒ ኣፍራዪ ክኸውን ሕጂ እውን ሓግዘኒ ንበሎ ነዚ የኽእለና።

ብሩኽ ክራማት።

አባ ንጉሠ ፍሥሓ